

ஏர்வாடியாரின் மனத்தில் பதிந்த சமூக ஆர்வலர் படைப்பாளர் திரு. த. ஸ்டாலின் குணசேகரன்

தமிழகத்தில் பல்வேறு இலக்கிய, சமூக அமைப்புகள் இயங்கிக் கொண்டிருக்கின்றன. சிறிய சிறிய குழுக்களாக அவை செயற்பட்டுக் கொண்டிருந்தாலும் சீரிய இலக்குகளோடும், சிறந்த சிந்தனைகளோடும் பயணித்துக் கொண்டிருப்பது பாராட்டத்தக்கது. அவைகள் மட்டும் இல்லாமலிருந்தால் இருக்கிற தமிழர்களில் எண்ணற்ற தமிழர்கள் இருக்கிறவர்கள் போதாதென்று இன்னும் பலராய் அரசியல் கட்சிகளுக்கு ஆட்பட்டுப் போயிருப்பார்கள். அரசியல் விழிப்புணர்ச்சி வேண்டும்தான். அதற்காக அரசியலில் போய் எல்லோரும் விழவேண்டும் என்கிற அவசியமில்லை. சமூக அக்கறையுடனும், இலக்கிய ஈடுபாட்டுடனும் இயங்குகிறவர்கள் பெரிதும் பயன்படுகிறவர்களாகவே இருப்பார்கள் என்பதால் அமைப்புகள் மீது எனக்கு அளப்பரிய மதிப்பும் மரியாதையும் உண்டு.

இவ்விவிலக்கிய, சமூக அமைப்புகளுக்குள்ளும் மிகப்பெரிதாய் சிந்தித்துத் திட்டமிட்டு, செயல்படுகிற அமைப்புகள் தமிழ்நாட்டில் மிகக் குறைவாகவே உள்ளன. அவற்றுள் ஒன்றுதான் மக்கள் சிந்தனைப் பேரவை. தமிழ்நாட்டு மக்களின் வாழ்விலும், மனப்போக்கிலும் மகத்தான மாறுதலைத் தன் புதுமையான, புரட்சிகரமான கொள்கை முழுக்கங்களால் ஏற்படுத்திய பகுத்தறிவுச் சிங்கம் ஈரோட்டுக்காரர் எந்தமிழர் போற்றும் தந்தை பெரியார் பிறந்த ஈரோட்டு மண்ணில்தான் இந்த இயக்கமும் பிறந்திருக்கிறது. என் இனிய நண்பர், சிறந்த சிந்தனையாளர், படைப்பாளர், நாளும் இந்த சமூகம் நல்ல வண்ணம் திகழ எண்ணும் பண்பாளர் திரு. த. ஸ்டாலின் குணசேகரன் அவர்கள்தான் இந்த அமைப்பின் நிறுவனர் தலைவர். மக்கள் சிந்தனைப் பேரவை என்பது மக்களின் நலன் குறித்துச் சிந்திக்கும் அமைப்பென்பதோடு, மக்களையும் சிந்திக்க வைக்கிற அமைப்பாகவே எனக்குத் தோன்றுகிறது. மக்கள் நலத்தில் ஈடுபடுகிறவர்களாக

இவ்வமைப்பின் உறுப்பினர்கள் விளங்குவதோடு, மக்களையும் ஈடுபடுத்துகிறவர்களாகத் திகழ்கிறார்கள். மக்கள் சிந்தனைப் பேரவை குறித்து ஒரு நூலை எழுதுமளவுக்கு நிறைய செய்திகள் உள்ளன.

முதலில் மக்கள் சிந்தனைப் பேரவை ஆண்டுதோறும் ஈரோட்டில் நடத்துகிற புத்தகத் திருவிழாவைக் குறிப்பிடவேண்டும். பிரமாண்டமாக ஆண்டுதோறும் நடைபெறும் இந்த இருவாரத் திருவிழாவில், இந்தியாவிலுள்ள தலைசிறந்த தமிழ் மற்றும் ஆங்கிலப் புத்தகப் பதிப்பாளர்கள், விற்பனையாளர்கள் பங்கேற்கிறார்கள். கோடிக்கணக்கான நூல்கள் கொட்டிக் கிடக்கும் இப்புத்தகத் திருவிழா 230க்கும் மேற்பட்ட அரங்குகள் கொண்டிருக்கும். வெளிநாட்டுப் புத்தகப் பதிப்பாளர்களும் கலந்து கொள்வது கூடுதல் சிறப்பு. காணக் கிடக்கிற புத்தகக் குவியலைப் போலவே, கேட்கக் கிடைக்கிற சிறந்த பொழிவுகள், ஆய்வுரைகள் என்று அருகிலிருக்கிற இலக்கிய மேடையும் பொலிகிறது. ஏறத்தாழ 4000 பேர் அமரக்கூடிய திறந்தவெளி அரங்கம். இடையில் எழுந்து போகாத மக்களின் ஆர்வமான செவிநுகர்வு, வரவேற்பு என்று பேசவே உற்சாகமாக இருக்கும். ஈரோடு புத்தகத் திருவிழாவில் உரை நிகழ்த்துவதே அறிஞர் பெருமக்களுக்குக் கிடைக்கும் ஆனந்த அனுபவமும், அங்கீகாரமுமாகும். வேறொன்றுமில்லை அனுபவம்தான்.

இப்புத்தகத் திருவிழாவின் இணைவாகக் கவிதைத் திருவிழாவும் நடத்தப்படுகிறது. தமிழகத்தின் மூத்த கவிஞர்கள் இவ்விழாவில் கலந்துகொள்கிறார்கள். சிறப்பு விருந்தினர்களாகப் பங்கேற்கும் கவிஞர்களின் படைப்புகள் அழகிய நூலாகவும் அச்ச வடிவம் பெறுகின்றன. 'தமிழ்க் கவிதையரங்கம்' என்ற பெயரில் அனைத்துத் தமிழ்க் கவிதை நூல்களையும் திரட்டிக் காட்சிக்கும் விற்பனைக்கும் வைக்கிறார்கள். சிறந்த கவிஞர்களின் வைர வரிகளைப் பெரும்

பதாகைகளாக (ஃபிளக்ஸ் பேனர்) நகர வீதி யெங்கும் காட்சிக்கு வைக்கிறார்கள்.

மக்கள் சிந்தனைப் பேரவை தமிழக இளைஞர்களின் பேச்சாற்றலை வளர்ப்பதற்காக தமிழக இளம் பேச்சாளர்கள் மாநாட்டை ஈரோட்டில் நடத்தி வருகிறது. முப்பது வயதுக்குட்பட்ட இரு பாலரிலுமாக தமிழக அளவில் ஆயிரம் பிரதிநிதிகள் தேர்ந்தெடுக்கப்படுவர். பேச்சுக்கலையில் ஆர்வமும், முன்னரே பேசிய அனுபவமும் ஆற்றலும் மிக்கவர்கள் தேர்வு செய்யப்படுவர். மிக மிக முக்கியமாக அரசியல் கட்சி மற்றும் வேறு இயக்கம் சார்ந்தவர்களுக்கு இதில் இடமில்லை. சொல்லவல்ல, சோர்விலா, அஞ்சா நெஞ்சர்கள் ஆயிரம் பேர் இம் மாநாட்டில் இடம்பெறுவர். பேச்சுக்கலை இன்றியமையாதது. அதுவும் இன்றைய இளைஞர்களுக்கு அவசியமானது என்பதை அறிந்திருக்கிற திரு. ஸ்டாலின் குணசேகரன் அவர்கள் பெரிதும் பாராட்டிற்குரியவர். அவரே மிகச்சிறந்த பேச்சாளர். மாணவப் பருவத்திலிருந்தே மிகப் பெரிதாய்ப் புகழ்பெற்றவர் என்பது குறிப்பிடத்தக்கது.

உலகெங்கும் உள்ள தமிழ் எழுத்தாளர்களின் உன்னதமான படைப்புகளை இங்குள்ள தமிழர்களுக்கும் எடுத்து வந்து தருகிற இணையற்ற தொண்டினையும் அவர் செய்கிறார். உலகத் தமிழர் படைப்பரங்கம் என்ற பெயரில் ஒரு சிறப்பு அரங்கத்தை ஈரோடு புத்தகத் திருவிழாவில் அறிமுகப்படுத்தியிருப்பது அற்புதம். ஒவ்வொருவரும் உலகின் பல்வேறு பகுதிகளிலிருந்து உயர்ந்தோர்தமைத் தேர்ந்து திறக்கச் செய்வது சிறப்பு. வெளிநாட்டில் வாழும் தமிழ் எழுத்தாளர்கள் இத்திருவிழாவில் தம் நூல்களை வெளியிடவும், விற்பனை செய்து கொள்ளவும் வாய்ப்பளிக்கப்படுவது கூடுதல் சிறப்பு. மக்கள் சிந்தனைப் பேரவை வாசிக்கும் பழக்கத்தையும் வளர்த்து வருகிறது. முதற்கட்டமாக நூறு இடங்களில் தொடங்கப்பட்டிருக்கும் ஒவ்வொரு வாசகர் வட்டத்திலும் குறைந்தது 20 உறுப்பினர்கள் இருப்பர். மாதந்தோறும் ஒரு படைப்பாளரை அழைத்துப் பேச்சுச் செய்வதோடு, வாசிக்கும் பழக்கத்தைப் பொதுமக்களும் பின்பற்றச் செய்ய வேண்டும், உலக புத்தக தினம், உலக எழுத்தறிவு தினம் போன்ற புத்தகம், அறிவு, படைப்பு தொடர்பான விழாக்கள் குறித்த விழிப்புணர்வை ஏற்படுத்த வேண்டும்,

நூலகங்கள் இல்லாத ஊர்களில் நூலகங்களைத் தொடங்க வேண்டும் என்ற இலக்குகளோடு இயங்குகிறார்கள் இதன் செயல்வீரர்கள்.

இவையன்றி கடந்த 20 ஆண்டுகளுக்கு மேலாக ஆண்டுதோறும் பாரதி விழாவையும் மிகச் சிறப்பாகக் கொண்டாடி வருகிறது மக்கள் சிந்தனைப் பேரவை. இவ்விழாவில் சமூக மேம்பாட்டுக்காகச் சிறப்பாக உழைக்கும் ஒருவருக்கு 'பாரதி விருது' வழங்கியும் சிறப்பிக்கிறார்கள். இவ்விருதுகளைப் பெற்றவர்களில் தோழர் ஜெயகாந்தன், பொன்னீலன், சுப்பு ஆறுமுகம், தி.க.சி., முனைவர் வா.செ. கோவிந்தசாமி போன்றோர் குறிப்பிடத்தக்கவர்கள். மிகச்சிறந்த அரசுப் பள்ளி ஆசிரியர்களையும் மக்கள் சிந்தனைப் பேரவை போற்றுகிறது. பாராட்டி மகிழ்கிறது. அதுபோலவே அறிவியல் சார்ந்த பணிகளிலும் மக்கள் சிந்தனைப் பேரவை பெரிதும் ஈடுபாடு காட்டுகிறது. மக்கள் சிந்தனைப் பேரவை ஆண்டுதோறும் சிறந்த அறிவியல் கண்டுபிடிப்பாளர் ஒருவருக்கு ரூபாய் ஒரு லட்சம் அடங்கிய அறிவியல் மேதை ஜி.டி. நாயுடு விருது வழங்குகிறது.

ஒரு சமூக இலக்கிய அமைப்புக்கு இத்தனை பணிகளை ஏற்றுச் செயல்படுவது எப்படிச் சாத்தியமாக இருக்கிறது என்பதற்கான விடை திரு. ஸ்டாலின் குணசேகரன் அவர்களின் தலைமைப் பண்புதான். திட்டமிடுதலும், செயல்வடிவம் தருவதும், தக்கோரைச் சரியாக ஈடுபடுத்தலும், தட்டிக் கொடுத்தலும், தாமும் மிகுந்த ஈடுபாட்டுடன் பணியாற்றுவதிலும்தான் மக்கள் சிந்தனைப் பேரவையை இயங்கும் அமைப்பாகவும், இலங்கும் அமைப்பாகவும் வைத்திருக்கிறது.

திரு. ஸ்டாலின் குணசேகரன் அவர்கள் அடிப்படையில் ஒரு வழக்கறிஞர். கல்லூரி நாள் களிலிருந்தே மாணவர் தலைவராக விளங்கியவர். தாம் படித்த சிக்கய்ய நாயக்கர் கல்லூரி மாணவர் பேரவைத் தலைவராக மாணவர்களால் தேர்ந்தெடுக்கப்பட்டவர். தொடர்ந்து பெரியார் மாவட்ட அனைத்துக் கல்லூரி மாணவர் பேரவைத் தலைவர், அனைத்திந்திய மாணவர் பெருமன்றத்தின் மாநிலத் தலைவராகவும் தேர்வுசெய்யப்பட்டவர். இளமையிலேயே பொறுப்புகளை ஏற்பதற்கு அவரது தலைமைப் பண்புகளும், செயல்திறன், பேச்சாற்றல் போன்றவை காரணங்கள் எனலாம். சிறந்த

இளம் பேச்சாளர் என்ற ஜேசீஸ் விருதும், மிகச் சிறந்த இளைஞர் என்ற ஜேசீஸ் விருதும் பெற்றுள்ளார். சோவியத் தலைநகரமான மாஸ்கோவில் நடைபெற்ற அகில உலக மாணவர் இளைஞர் மாநாட்டில் இந்தியாவின் பிரதிநிதிகளில் ஒருவராகக் கலந்துகொண்டது அவரது புகழ் மகுடத்தில் பதித்துள்ள பருவயிரமாகும்.

இளமைப் பருவத்திலிருந்தே அமைப்புகள் தோற்றுவிப்பதிலும், அயராது தொண்டாற்றுவதிலும் ஆர்வம் மிகுந்தவராய் விளங்குவதுதான் எல்லோருடைய மனத்திலும் அவர் பதிந்திருப்பதற்கான காரணம். தன்னுடைய பத்தாவது வயதிலேயே “மாணவர் முன்னேற்ற சங்கம்” என்ற அமைப்பைத் தொடங்கியவர் அவர். தொடர்ந்து வெள்ளிவிழா கண்ட பாரதி இளைஞர் மன்றம், பக்தசிங் இளைஞர் மன்றம், இளைஞர் எழுச்சி இயக்கம் ஆகிய அமைப்புகளையும் நிறுவி நடத்தினார். பிறகு அத்தனை அமைப்புகளையும் ஒன்றிணைத்து அவ்வமைப்புகளின் இலக்குகளையும் ஒருங்கிணைத்து மக்கள் சிந்தனைப் பேரவையை உருவாக்கி அரசியல் சாயம் பூசிக்கொள்ளாமல் கடந்த 20 ஆண்டுகளுக்கும் மேலாகத் தொடர்ந்து நடத்திவருவது குறிப்பிடத்தக்கது.

மக்கள் அவரை மக்கள் சிந்தனைப் பேரவையுடன் விட்டார்களில்லை. சாகித்ய அகாடமியுடன் இணைக்கப்பட்ட ஈரோடு தமிழ் இலக்கியப் பேரவையும் அவரைத் தன் செயலாளராக்கி இயங்குகிறது. ஈரோடு ரயில் பயணிகள் நலச்சங்கத் தலைவர் பதவியையும் வகிக்கிறார். மிகச்சிறந்த பேச்சாளரான திரு. ஸ்டாலின் குணசேகரன், கடந்த 40 ஆண்டுகளாக பல்வேறு துறைகளில் கலை, இலக்கியம், மொழி, வரலாறு, பொருளாதாரம், அரசியல் அறிவியல், சமூகவியல், தன்னம்பிக்கை, நாட்டுப்பற்று, மாணவர்கள் நலம், இளைஞர்கள் சக்தி என்று தொடராத துறைகளே இல்லை. இத்தனைக் கூட்டங்கள், இத்தனைத் தலைப்புகள் என்பது நம்மை வியப்பின் எல்லைக்கே கொண்டுசென்று விடுகின்றன. அவரது ஆர்வம், அசுரத்தனமான சக்தி, அபாரமான ஈடுபாடு குறித்து இன்றெல்லாம் எழுதிக்கொண்டிருக்கலாம்.

எழுத்தும், பதிப்பும்கூட இன்னும் அவரை போற்றச் செய்யும் பெரும் திறன்கள். ‘ஜீவா முழக்கம்’ இதழ், சுதந்திரப் பொன்விழா மலர் தயாரிக்கப்பட்டபோது அந்தப் பணிகள்

முழுமையையும்தன் பொறுப்பென்று ஏற்று நிறைவேற்றி தந்துள்ளார். அதற்கான செய்தியைத் திரட்டுவதற்காக இந்தியாவெங்கும், குறிப்பாக வடஇந்தியா முழுதும் பயணித்துள்ளார். நேரடியாகச் சென்றதாலும், ஆர்வம் மிகுந்து ஈடுபட்டதாலும் பல புதிய பயனுள்ள செய்திகளை அவரால் துல்லியமாகத் தொகுக்க முடிந்திருக்கிறது. தமிழில் வெளியான விடுதலைப் பொன்விழா மலர்களிலேயே மிகச் சிறந்ததென்ற பாராட்டை இம்மலர் பெற்றுள்ளது.

‘தேச விடுதலையும் தியாகச் சுடர்களும்’ என்ற அவரது தொகுப்பு நூல் புகழ் மிகுந்ததாகும். அவரேழுதிய ‘வரலாற்றுப் பாதையில்’ (இரண்டு பாகங்கள்) என்ற நூல் சிறந்த நூலுக்கான சென்னை இலக்கியச் சிந்தனை அமைப்பின் பரிசைப் பெற்றுள்ளது. அவரது ஏராளமான வானொலி உரைகளும் குறிப்பிடத்தக்கவை. இவற்றை “மெய் வருத்தக் கூலிதரும்” என்ற தலைப்பில் நூலாகத் தொகுத்துள்ளார். ஸ்டாலின் குணசேகரன் என்றதும் முதலில் நினைவுக்கு வருவது அவர் எழுதியுள்ள ‘விடுதலை வேள்வியில் தமிழகம்’ நூல்கள்தான். விடுதலைப் போராட்டத்தில் தமிழ் மக்களின் ஈடுபாடு, அவர்கள் அனுபவித்த சோதனைகள், பெற்ற வெற்றிகள், அனுபவங்கள் குறித்த முழுமையான தொகுப்பாக இது திகழ்கிறது. 1200 பக்கங்கள் வீதம் மூன்று பாகங்கள் கொண்ட இத்தொகுப்பைத் தயாரிக்க அவர் ஆறாண்டுகளுக்கும் மேலாக உழைத்திருப்பது குறிப்பிடத்தக்கது. இந்நூலைத் தொகுக்க அவர் நாடெங்கும் பயணித்ததோடு புகைப்படங்களையும் எடுத்து வந்து இதுவரை வெளியாகாத பல அரிய படங்களுடன் வெளியிட்டிருப்பது பாராட்டத்தக்கது. தற்போது இம்மூன்று தொகுதிகளும் ஆங்கிலத்திலும், இந்தியிலும் வெளிவருவதற்கான முயற்சியிலும் திரு. ஸ்டாலின் குணசேகரன் ஈடுபட்டுள்ளார்.

சென்னையில் சில ஆண்டுகளுக்கு முன் நான் கலந்துகொண்ட விழாவொன்றில் இவரேழுதிய ‘அன்பார்ந்த மாணவர்களே’ என்ற நூல் எனக்குப் பரிசாகத் தரப்பட்டது. அதை வாசித்து முடித்ததும் அதுவரை நான் பெற்ற பரிசுகளில் மிகச் சிறந்தவற்றுள் ஒன்றாகக் கருதி மகிழ்ந்தேன். இதை மாணவர்களும் பெற்றோர்கள் அவ்வப்போதும், அடிக்கடியும் படிக்கிற நூலாகப் போற்றுகிறார்கள். ஒருமுறையோடு

நிறுத்த முடியாத வண்ணம் பலமுறை படிக்கத் தோன்றும் நூலிது. ஸ்டாலின் குணசேகரன் அவர்களின் கந்தகக் காவியங்கள், மெய்வருத்தக் கூலிதரும், தமிழர்க்குப் பெருமை சேர்த்த தமிழர் எஸ்.ஆர். நாதன், சுதந்திரச் சுடர்கள், த. ஸ்டாலின் குணசேகரன் நேர்காணல்கள், விடுதலைக்கு விதை தூவிய விவேகானந்தர், மனிதனுக்கு மரணமில்லை ஆகியவையும் அவரது பிற நூல்கள். நாமெல்லாம் படித்துப் பயன்பெற வேண்டிய பனுவல்கள்.

பேச்சாளர்கள் அதிகமாகிப் படைப்பாளர்கள் குறைந்துவிட்ட காலமிது. பேசுவதும் கேட்பதுவுமாகப் பொழுது போகிறபோது, புதிய படைப்பு களுக்குச் சாத்தியமில்லையோ என நான் வருந்தும் போதெல்லாம், நல்ல பேச்சாளர்களான திரு. சுகிசிவம், முனைவர் இறையன்பு, தமிழருவி மணியன், பேரா. இரா. மோகன், திரு. இளசை சுந்தரம் ஆகியோரைப் போலப் பேச்சும் படைப்புமாகப் பயனுற வாழும் ஸ்டாலின் குணசேகரனை நான் மனதாரப் பாராட்டி மகிழ்வேன். எழுதுவதற்கு முன்னால் அல்லது பேசுவதற்கு முன்னால் அவர் செய்கிற தயாரிப்பு (Homework) குறிப்பிடத்தக்கது. அத்துடன் அதற்கான களப்பணியும் பாராட்டத்தக்கது. 1986ஆம் ஆண்டு விடுதலைப் போராட்ட வீராங்கனை கல்பனா அவர்களை நேரில் சந்தித்து அவரோடு ஒரு வாரம் உடனிருந்து தகவல்கள் திரட்டியிருக்கிறார். நேதாஜியின் இந்திய தேசிய இராணுவத்தின் பெண்கள் படைத் தளபதியாக இருந்த கேப்டன் லட்சுமியை கான்பூரில் சந்தித்து, அவருடன் சில நாட்கள் தங்கி, வரலாற்றுச் செய்திகளை வாங்கிக் கொண்டுள்ளார். இப்படியே நூற்றுக்கும் அதிகமான தியாகிகளைச் சந்தித்துத் திரட்டிய தகவல்கள் சரியாக, துல்லியமாக இருக்கக் கண்டதில் அவர் தனித்துவம் பெற்றுள்ளார்.

அண்மையில் ஈரோடு புத்தகத் திருவிழாவில் மூத்த இதழாசிரியர்களைச் சிறப்பிக்கும் நோக்கில் கவிதை உறவு இதழுக்காக என்னையும், மூலிகை மணி வெங்கடேசன் அவர்களையும் அழைத்துப் பேசச் செய்தார். இந்தியாவில் பேச்சாளர்களும், கேட்பாளர்களும் பல்கிப் பெருகிவிட்டாலும், படிப்பாளர்களின் எண்ணிக்கையில் உலகிலேயே நாம்தான் முதலிடத்தில் இருக்கிறோம் என்ற பத்திரிகைச் செய்தியைப் பெருமையாகக் குறிப்பிட்டு படைப்பாளர்கள் சோர்ந்துவிடக்

கூடாது, எழுதிக் கொண்டே இருக்க வேண்டும்” என்றேன். இது ஸ்டாலின் குணசேகரன் அவர்களுக்கும் நான் வைத்த வேண்டுகோள். அவர் நிறைய எழுதுவார் என்கிற நம்பிக்கை எனக்குண்டு. அதற்கான ஆர்வம், அதற்கான ஆற்றல், அதற்கான ஈடுபாடு அதற்கான செய்திகள், சிந்தனைகள் அனைத்தும் அவரிடம் அபரிமிதமாக உள்ளன.

எழுதுவது, பேசுவது, அமைப்புகளை நடத்துவது என்பதோடு மட்டும் தன்னை அறுதியிட்டுக் கொள்ளாமல், உழவாரப் பணிகளிலும் உள்ளார்ந்த அக்கறையுடன் உலவுகிற உன்னதமான மனிதர் அவர். இல்லந்தோறும் நூலகம், நூலகமில்லா ஊரில் குடியிருக்க வேண்டாம். நல்ல நூல்களே நல்ல நண்பர்கள் என்று முழங்குவதோடு நிறுத்திவிடாமல், நூல்களோடு நாம் பழகும் முயற்சிகளிலும் முனைந்து முன்னிற்கிறார் திரு. ஸ்டாலின் குணசேகரன். ஈரோட்டுக்கு அருகிலுள்ள மாணிக்கம் பாளையத்தில் சுமார் 4 லட்சம் செலவில் புதிதாக நூலகமொன்றைக் கட்டித் தந்ததோடு, 6000க்கும் அதிகமான நூல்களையும் வழங்கியுள்ளார். அந்நூலகத்தை மாவட்ட ஆட்சியரிடம் ஒப்படைத்ததுடன், அரசு நூலகமாகச் செயல்படவும் செய்துள்ளார். இப்போது அந்நூலகத்தில் பல்லாயிரக்கணக்கான நூல்களை வாசிக்க 2000க்கும் அதிகமான உறுப்பினர்கள் சேர்ந்துள்ளனர். மாவட்டத்தின் வேறு சில பகுதிகளிலும் நூலகங்கள் நிறுவும் முயற்சியில் தொடர்ந்து ஈடுபட்டுக் கொண்டிருக்கிறார். புகழ்வாய்ந்த நியூ செஞ்சுரி புக் ஹவுஸ் நிறுவனத்தின் இயக்குநராகப் பொறுப்பு வகிக்கும் திரு. ஸ்டாலின் குணசேகரன், அந்நிறுவனம் நடத்தும் ‘உங்கள் நூலகம்’ என்ற நூல்கள் சார்ந்த மாத இதழின் ஆசிரியராகவும் பணியாற்றுகிறார்.

இளைஞர்களுக்குச் சுயதொழில் தொடங்கவும், சுயவேலை வாய்ப்பை உருவாக்கிக் கொள்ளவும் பயிற்சி முகாம்கள் நடத்திக் கற்றுத் தருகிறார். மாணவர்கள் மேலும் படிக்க விழையும்போது என்ன படிக்கலாம், எங்கே படிக்கலாம், எப்படிப் படிக்கலாம் என்கிற விழிப்புணர்வுக் கருத்தரங்குகள் மூலம் வழிகாட்டுகிறார்.

சமூகத்தைக் கொண்டாடும் திரு. ஸ்டாலின் குணசேகரன் அவர்களை சமூகமும் கொண்டாடுகிறது என்பதற்கு அவரைச் சுற்றியுள்ள

துடிப்பான ஆர்வலர்களும், ஆதரவான நண்பர்களும், நிறுவனங்களும் சான்றெனக் கொள்ளலாம். எண்ணற்ற அமைப்புகள் அவருக்குச் செய்துள்ள சிறப்புகள் அவருக்குச் சிகரங்கள் சேர்த்துள்ளன. ஈரோடு தமிழ்ச் சங்கப் பேரவை சாதனைச் செம்மல் விருதையும், சுழற்கழகம் (ரோட்டரி) மதிப்புறு மாந்தர் (For the Sake of Honour) விருதையும், மாவட்ட மருத்துவர்கள் சங்கம் சிறந்த சேவையாளர் விருதையும், ஈரோடு ஜேசீஸ் அமைப்பு தலைசிறந்த குடிமகன் விருதையும், இந்திய கலாச்சார நட்புறவுக் கழகம் சாதனையாளர்கள் விருதையும், நெய்வேலி லி்கனைட் கார்ப்பரேஷன் சிறந்த எழுத்தாளர் விருதையும், ஈரோடு வடக்கு, மத்திய அரிமா சங்கங்கள் சேவைச் செம்மல் விருதையும், ஈரோடு சக்தி மசாலா நிறுவனத்தின் சக்திதேவி அறக்கட்டளை சாதனையாளர் விருதையும், சென்னை ஸ்ரீராம் பாரதி கலை இலக்கியக் கழகம், பாரதி இலக்கியச் செல்வர் விருதையும், திருப்பூர் வ.உ.சி. பேரவை மனிதநேயச் செம்மல் விருதையும் வழங்கியுள்ளன.

திருச்சி மாவட்ட எழுத்தாளர்கள் சங்கம் பாரதி விருது வழங்கியுள்ளது. சென்னை அறவாணர் ஆராய்ச்சி அறக்கட்டளை அறவாணர் சாதனை விருது வழங்கியுள்ளது. கோவை-கற்பகம் பல்கலைக்கழகம் அவரது இடையறாத சமூகப் பணிகளைப் பாராட்டி கௌரவ டாக்டர் பட்டம் வழங்கியுள்ளது. எண்ணற்ற விருதுகள் இப்பட்டியலில் தொடர்கின்றன. சில ஆண்டுகளுக்கு முன்னர் கனடா சென்று பல நிகழ்ச்சிகளில் கலந்துகொண்ட ஸ்டாலின் குணசேகரன் அவர்களுக்கு கனடா அரசு சார்பில் பாராட்டு மடல் வழங்கப்பட்டது. அமெரிக்காவிலுள்ள நியூஜெர்சி தமிழ்ச்சங்கம், வாஷிங்டன் தமிழ்ச்சங்கம், சிகாகோ தமிழ் இலக்கிய வட்டம், ஆகிய அமைப்புகள் தனித்தனியே சிறந்த சேவையாளர் விருது வழங்கியுள்ளன.

இப்படி எண்ணற்ற பணிகளை ஏற்றுக் கொண்டும் பரிசுகளையும் பெருமைகளையும் அணிந்து கொண்டும் இயங்கிக் கொண்டிருக்கிற திரு. ஸ்டாலின் குணசேகரன் அவர்களுக்கு மட்டும் இறைவனென்ன 24 மணிக்கு மேல் இன்னும் பல மணி நேரங்களை இனாமாயத் தருகிறானா என்று எண்ணுமளவுக்கு நொடி

களைக்கூட விரயம் செய்யாமல் நேர நிர்வாகம் செய்கிற அவர் குறித்து வியக்கிறபோதே குடும்பத்துக்கும் கொஞ்சம் நேரம் ஒதுக்குகிறாரா என்று விசாரித்ததில் அங்கும் அவர் ஒரு நல்ல தலைவராக விளங்குவதறிந்து மகிழ்ந்தேன். அண்மையில் நான் ஈரோடு புத்தகத் திருவிழாவில் கலந்து கொண்ட தருணம். திருமதி புவனேஸ்வரி ஸ்டாலின் குணசேகரன் அவருடன் எங்களைச் சந்திக்க வந்திருந்தார். அவரது இயல்பான வரவேற்பு, இன்முகம், நிம்மதி யாவும் கணவரின் சமூகப் பணிகள் குடும்பத்தை அவ்வளவாய்ப் பாதிக்கவில்லை என்பதை உணர்த்தியது. உளவியல் அறிந்த நான் அதைக் கண்டு கொண்டதில் நிறைந்தேன். பிள்ளைகள் இருவர். மூத்தவர் செல்வன் அரவிந்தபாரதி, மென் பொருள் பொறியாளர். சென்னையில் நல்ல பதவியில் இருக்கிறார். மகள் செல்வி நிவேதிதா, சமூகவியலில் முதுகலைப் பயின்று வருகிறார். 'போதும்' எனுமளவு குறைவற்ற வாழ்க்கை. 'அதிகம்' என்னும் மனநோய் இல்லை. அரசு போகம் அனுபவிக்க அரசனாக இருக்க வேண்டுமென்பதில்லை. அரசர்களோடு இருந்தால் போதும். திரு.ஸ்டாலின் குணசேகரன் அவர்களுக்குப் போதுமான வசதிகள் மட்டுமல்ல, வளமானவர்களும், நலமானவர்களும் நண்பர்களாக இருக்கிறார்கள். அவருடைய சொல் வாக்கும் செல்வாக்கும் சொல்லிச் சொல்லி மகிழ்த்தக்கவை.

வல்லமை தாராயோ இந்த மாநிலம் பயனுற வாழ்வதற்கே' என்னும் பாரதியின் வரிகளுக்கேற்ப வல்லமை மிகுந்தவராக வாழும் வரம்பெற்ற நண்பர் திரு. ஸ்டாலின் குணசேகரன் அவர்கள் அதைச் சமூகம் பயனுற வாழ்வதற்கென வழங்கியிருக்கிற காரணத்தால் அந்த வல்லமை வளர்ந்துகொண்டே இருக்கிறது. அவரை எண்ணவே பெருமையாக இருக்கிறது. அவரது நட்பு வட்டத்தில் நானும் இருக்கிறேன் என்கிற பெருமை பெருமகிழ்ச்சியை அளிக்கிறது. இந்தப் பெருமையும், பெருமகிழ்வும் இன்னும் பலருக்கு இருக்கிறது எனும்போது அதை ஸ்டாலின் குணசேகரன் குழுமம் (Stalin Gunasekaran Cult) என்றழைத்து எல்லோருமே அதில் பங்கேற்று மகிழ்ந்து கொண்டாடலாம் போலிருக்கிறது. ஸ்டாலின் குணசேகரன் வாழ்க பல்லாண்டென வாழ்த்தி மகிழ்கிறேன். ❖